

प्रादेशिक समाचार
आकाशवाणी, भोपाल

सबसे पहले इस बुलेटिन के मुख्य समाचार :-

- केंद्रीय स्वास्थ्य मंत्री जेपी नड्डा आज धार एवं बैतूल में मेडिकल कॉलेज निर्माण के लिए भूमिपूजन करेंगे।
- बड़वाह-धामनोद टू लेन को 4 लेन मार्ग बनाने के लिए 2,508 करोड़ रुपए मंजूर।
- उप मुख्यमंत्री जगदीश देवड़ा ने कहा रोलिंग बजट में मध्यप्रदेश बनेगा देश का पहला राज्य।
- राजधानी भोपाल के गोविंदपुरा क्षेत्र में 141 किलोमीटर लंबा सीवेज पाइपलाइन नेटवर्क बिछाया जा रहा।

मेडिकल कॉलेज: केंद्रीय मंत्री, जे.पी. नड्डा

केंद्रीय स्वास्थ्य एवं परिवार कल्याण मंत्री जे.पी. नड्डा आज धार और बैतूल में बनने वाले दो मेडिकल कॉलेज के लिए भूमिपूजन करेंगे। श्री नड्डा धार में मेडिकल कॉलेज का भूमिपूजन और अन्य विकास कार्यों के लोकार्पण करने के बाद बैतूल रवाना होंगे। केंद्रीय मंत्री दोपहर बाद बैतूल में मेडिकल कॉलेज एवं अन्य विकास कार्यों का भूमिपूजन एवं लोकार्पण करेंगे। मुख्यमंत्री डॉ. मोहन यादव सभी कार्यक्रमों में शामिल होंगे। बैतूल में मेडिकल कॉलेज के शिलान्यास के साथ ही विभिन्न विभागों के अंतर्गत 26.76 करोड़ रुपए की लागत से 16 विकास कार्यों का लोकार्पण और मेडिकल कॉलेज सहित 357.11 करोड़ रुपए की लागत से 122 विकास कार्यों का भूमिपूजन किया जाएगा।

कैबिनेट बैठक- मुख्यमंत्री

निमाड़ क्षेत्र के बड़वाह-धामनोद मार्ग को टू लेन से 4-लेन मार्ग निर्माण के लिए 2 हजार 508 करोड़ 21 लाख रुपए की प्रशासकीय मंजूरी कल कैबिनेट बैठक में दी गई है। मार्ग के बीच में आने वाले 10 बाइपास, 5 बड़े पुल, 23 मध्यम पुल, 7 बड़े जंक्शन और 56 मध्यम जंक्शन का निर्माण किया जायेगा।

मुख्यमंत्री डॉ. मोहन यादव की अध्यक्षता में कल मंत्रालय में बुलाई गई कैबिनेट बैठक में 4-लेन मार्ग की मंजूरी मिलने की जानकारी पीडब्ल्यूडी मंत्री राकेश सिंह ने मीडिया को दी। उन्होंने बताया कि निर्माण की लागत का 40 प्रतिशत हाइब्रिड एन्यूटी मॉडल (एचएएम) के अंतर्गत मध्यप्रदेश सड़क विकास निगम द्वारा राज्य राजमार्ग निधि से जीएसटी सहित वहन किया जाएगा। शेष 60 प्रतिशत राशि का प्रावधान संचालन अवधि में 15 वर्षों तक 6 माही एन्यूटी के रूप में राज्य बजट के माध्यम से किया जाएगा। पीडब्ल्यूडी मंत्री राकेश सिंह ने बताया-

कैबिनेट ने मध्यप्रदेश धर्मशास्त्र राष्ट्रीय विधि विश्वविद्यालय जबलपुर के द्वितीय चरण के भवन निर्माण के लिए 197 करोड़ 13 लाख रुपए की स्वीकृति प्रदान की है। वहीं प्रदेश में प्रधानमंत्री फसल बीमा योजना के वेदर इंफोर्मेशन नेटवर्क एंड डाटा सिस्टम कार्यक्रम के तहत 434 करोड़ 58 लाख रुपए की स्वीकृति दी गई है।

समितियां गठन-मुख्यमंत्री

मुख्यमंत्री डॉ. मोहन यादव ने कहा है कि प्रभारी मंत्री की अध्यक्षता वाली सभी समितियों का गठन जल्द किया जाए। ये रोगी कल्याण समिति, जिला शहरी अभिकरण, वृंदावन ग्राम अनुसरण समिति और जिला सलाहकार समितियां हैं। मुख्यमंत्री डॉ. यादव ने कल मंत्रालय में कैबिनेट बैठक के पहले मंत्रियों के साथ बैठक में कहा कि जिन समितियों में मनोनयन होना है, उन्हें जल्द पूरा किया जाए। बताया गया कि प्रदेश में वृंदावन ग्राम योजना अंतर्गत ग्रामों की चयन प्रक्रिया जारी है। चयनित ग्राम की जनसंख्या कम से कम दो हजार और गोवंश पांच सौ होनी चाहिए। प्रभारी मंत्री की अनुमति और स्थानीय विधायक से परामर्श के उपरांत ग्रामों का चयन होगा। अभी तक 230 विधानसभा क्षेत्रों में से 193 विधानसभा क्षेत्रों का चयन किया जा चुका है।

केंद्रीय गृह मंत्री: ग्वालियर

केंद्रीय गृह मंत्री अमित शाह 25 दिसंबर को ग्वालियर के मेला ग्राउंड में अभ्युदय मध्यप्रदेश ग्रोथ समिट के राज्य स्तरीय आयोजन में शामिल होंगे। यह आयोजन पूर्व प्रधानमंत्री, भारत रत्न अटल बिहारी वाजपेयी की जयंती के अवसर पर उनके विकासवादी विचारों, सुशासन की अवधारणा और राष्ट्रनिर्माण के संकल्प को समर्पित रहेगा। समिट के दौरान ग्लोबल इन्वेस्टर्स समिट और विभिन्न राष्ट्रीय-अंतरराष्ट्रीय निवेश आयोजनों के माध्यम से प्राप्त दो लाख करोड़ रु. से अधिक के निवेश प्रस्तावों से जुड़ी परियोजनाओं का भूमि-पूजन, दस हजार करोड़ रु. से अधिक की पूर्ण परियोजनाओं का लोकार्पण, औद्योगिक इकाइयों को भूमि आवंटन और आशय-पत्रों का वितरण किया जाएगा।

रीवा-इंदौर हवाई सेवा शुभारंभ

उप मुख्यमंत्री राजेन्द्र शुक्ल और नगरीय विकास एवं आवास मंत्री कैलाश विजयवर्गीय ने कल रीवा से इंदौर के लिए इंडिगो की 72 सीटर हवाई जहाज की सुविधा का शुभारंभ किया। इस अवसर पर उप मुख्यमंत्री श्री शुक्ल ने कहा कि इंदौर तक हवाई सेवा की सुविधा से विन्ध्यवासी कई बड़े शहरों से सीधे जुड़ जाएंगे। यह हवाई सेवा क्षेत्र में पर्यटन, शिक्षा और उद्योगों के विकास को गति देगी।

स्कूल शिक्षा मंत्री: पत्रकार वार्ता

स्कूल शिक्षा और परिवहन मंत्री उदय प्रताप सिंह ने कहा है कि प्रदेश में पिछले 3 वर्षों में सभी कक्षाओं में ड्रॉपआउट दर में कमी आई है। वर्ष 2024-25 में प्राथमिक स्तर पर ड्रॉपआउट दर 6.8 प्रतिशत से घटकर शून्य हो गई है। समग्र आईडी के माध्यम से 90 प्रतिशत बच्चों की ट्रेकिंग पूर्ण की गई है।

मंत्री श्री सिंह ने कल भोपाल में विकास और सेवा के 2 वर्ष पर केन्द्रित अपने विभागों की उपलब्धियों और आगामी तीन वर्ष की कार्ययोजना की जानकारी दी।

पत्रकार वार्ता में दी। उन्होंने कहा कि 94 हजार 300 प्रतिभाशाली बच्चों को लेपटॉप और 7 हजार 800 विद्यार्थियों को स्कूटी वितरित की गई।

उप मुख्यमंत्री जगदीश देवड़ा ने कहा है कि लोकतंत्र की मूल भावना को ध्यान में रखते हुए जनअपेक्षाओं के अनुरूप मध्यप्रदेश का बजट तैयार किया जाएगा। नवाचार के रूप में वर्ष 2026-27 के बजट अनुमानों के साथ वर्ष 2027-28 एवं वर्ष 2028-29 के सांकेतिक बजट अनुमान भी तैयार किए जा रहे हैं। उन्होंने कहा कि आगामी तीन वर्षों के लिए रोलिंग बजट तैयार करने की पहल करने में मध्यप्रदेश देश का पहला राज्य बनेगा।

उद्योग भारती के अध्यक्ष मितेश लोकवानी ने आईटी सेक्टर, सेमी कंडक्टर में मध्यप्रदेश के निर्भरता पर जोर दिया। उन्होंने कहा कि .. नीति आयोग के सलाहकार राजीव ठाकुर ने कृषि उद्योग, टेक्सटाइल्स और ऑटो मोबाइल पर अपने सुझाव दिए।

राजधानी भोपाल के गोविंदपुरा क्षेत्र में अमृत 2.0 सीवरेज परियोजना के अंतर्गत 141 किलोमीटर लंबा सीवेज पाइपलाइन नेटवर्क बिछाया जा रहा है। यह कार्य भविष्य की जरूरतों को ध्यान में रखते हुए किया जा रहा है। कल पिछड़ा वर्ग एवं अल्पसंख्यक कल्याण राज्यमंत्री कृष्णा गौर ने सीवरेज और पेयजल परियोजनाओं की समीक्षा के दौरान कहा कि अमृत 2.0 के तहत प्रस्तावित कार्यों में नए पाइपलाइन नेटवर्क और घरेलू नल कनेक्शनों का विस्तार, मौजूदा जल वितरण प्रणाली का सुदृढ़ीकरण, प्रस्तावित ओवरहेड टैंकों के लिए फीडर पाइपलाइन का निर्माण और शेष घरेलू व बल्क कनेक्शनों को योजना के अंतर्गत कवर करना शामिल है।

मौसम

कश्मीर के गुलमर्ग और सोनमर्ग में जारी बर्फबारी ने मध्यप्रदेश में भी सर्दी बढ़ा दी है। उत्तरी हिस्से में घना कोहरा है। यहां 50 मीटर विजिबिलिटी का खतरा बना हुआ है। आज ग्वालियर, मुरैना, भिंड, दतिया, निवाड़ी, टीकमगढ़, छतरपुर, पन्ना, सतना, रीवा, मऊगंज, सीधी और सिंगरौली में कोहरा छाया हुआ है। भोपाल, इंदौर, उज्जैन, सीहोर, रायसेन, विदिशा, शाजापुर, आगर-मालवा समेत कई शहरों में मध्यम कोहरा देखने को मिला। अगले 2 दिन में मौसम साफ रहेगा। कुछ जगहों पर ही कोहरे का असर देखने को मिल सकता है, लेकिन ठंड का असर बढ़ेगा। अब कुछ समाचार संक्षेप में

- एसआईआर की प्रारूप मतदाता सूची का प्रकाशन आज प्रदेश के विभिन्न जिलों में जिला कलेक्टरों द्वारा किया जाएगा। मुख्यनिर्वाचन पदाधिकारी इसकी जानकारी राजनीतिक दलों को भोपाल में देंगे।
- गुना जिले के कलेक्टर किशोर कुमार कन्याल ने कल सीएम हेलपलाइन की समीक्षा करते हुए जिले की उत्कृष्ट रैंकिंग को बनाए रखने के निर्देश दिए।
- राज्यपाल मंगू भाई पटेल का आज बड़वानी जिले के ग्राम मटली में आयोजित होने वाले इन्दल उत्सव में शामिल होने का कार्यक्रम है। इन्दल उत्सव का आयोजन शाम 6.30 से किया जा रहा है।
- रतलाम में खेल चेतना मेला का आयोजन किया जा रहा है। कल तीसरे दिन अलग-अलग खेल स्पर्धाएं आयोजित हुईं, जिसमें बड़ी संख्या में खिलाड़ियों ने भाग लिया। खेल मेला के चौथे दिन आज सभी खेल स्पर्धाएं संपन्न हो जाएंगी।
- पन्ना में खाद्य, नागरिक आपूर्ति एवं उपभोक्ता संरक्षण विभाग द्वारा कल राष्ट्रीय उपभोक्ता दिवस का कार्यक्रम आयोजित किया गया।